

A woman with long dark hair, wearing a traditional Chinese pink and yellow robe, is shown in profile, looking upwards. She has a small gold ornament in her hair. The background is a misty, blue-toned landscape with mountains and trees. The text is overlaid on the image.

ချိုသင်းမာ

**သရဲဘုရင်ရဲ့ချစ်လှစွာသော ဇနီးဆိုးလေး
(ယွမ်လော့ဖုန်း)**

((Chapter 1478 - 1495))

စာစဉ် (၆၉)

အပိုင်း(၁၄၇၈)
အားလုံး ငါ့ဟာ (၃)

စိတ်ဝိညာဉ်မြွေမြက်၏ အကျိုးသက်ရောက်မှုက စိတ်စွမ်းအား ကျင့်ကြံသူ၏ ကျင့်ကြံနှုန်းကို မြန်ဆန်စေခြင်း ဖြစ်သည်။

သာဓက ပြရလျှင် သူတော်စင် ဘုရင်အဆင့်၏ အနိမ့်ဆုံးအဆင့်မှ အလယ်အလတ် အဆင့်ကို မြှင့်တင်ရန် ပုံမှန်အားဖြင့် သုံးလကြာမည်ဆိုလျှင် စိတ်ဝိညာဉ်မြွေမြက်ကို သုံးစွဲလိုက်လျှင် လဝက်မျှသာ လိုအပ်လိမ့်မည်။ မြွေမြက် အရည်ကို စစ်ထုတ်ပြီး အတားအဆီးကို ဖြတ်ကျော်ရန် ခက်ခဲနေသော ကျင့်ကြံသူကို တိုက်လိုက်လျှင် ချက်ချင်း အတားအဆီးကို ဖြတ်ကျော်နိုင်လိမ့်မည်။

စိတ်ဝိညာဉ် မြွေမြက်တွင် အားနည်းချက် တချို့ ရှိပြီး နှစ်လကြာမှသာ နောက်တစ်ကြိမ် သောက်သုံး၍ ရသည်။ ဆေးပင်၏ အကျိုးသက်ရောက်မှုက လဝက်မျှသာ ကြာညောင်းလိမ့်မည်။ လဝက်ကြာ၍ နောက်တစ်ကြိမ် သောက်သုံးလိုက်လျှင် ဆန့်ကျင်ဘက် ဘေးထွက်ဆိုးကျိုးကို ခံစားရလိမ့်မည်။

အရည်စစ်ထုတ်ရန်လည်း စိတ်ဝိညာဉ်မြွေမြက် မြောက်မြားစွာ လိုအပ်သည်။ ထို့ကြောင့် မင်းဘဝ တစ်သက်တာတွင် ဆေးတစ်ပုလင်းမျှသာ သောက်သုံးခွင့် ရလိမ့်မည်။ တစ်ပုလင်းထက်ပိုပြီး သောက်သုံးမိလျှင်လည်း ဘေးထွက်ဆိုးကျိုးဒဏ်ကို အနာဂတ်တွင် ကောင်းကောင်းကြီး ခံယူရလိမ့်မည်။

"ဒါက ပစ္စည်းကောင်းလေးပဲ"

နောက်ဆုံးတော့ ရှောင်မိလည်း မြွေမြက်ကို ရှာတွေ့သွားသည်။

"ယွမ်မိန်းကလေး"

ယန်ခဲတို့ အဖွဲ့မှ တစ်ဦးတည်းသော သမားတော်လေး ချီရှောင်က ဆေးပညာ အသိဉာဏ် ကြွယ်ဝသူ ဖြစ်သည်။ ယွမ်လော့ဖုန်းက ကျောက်စိမ်းမြွေမြက် အနားကို လျှောက်လှမ်းသွားသည်ကို မြင်၍ အံ့သြနေသည်။

"ကျောက်စိမ်းမြွေမြက်က စိတ်ဝိညာဉ် စွမ်းအားကို တိုးတက်စေတဲ့ အစွမ်း ရှိပေမဲ့ နည်းနည်းလေးပဲ တိုးတာ၊ ငါတို့လို အဆင့်တွေအတွက် အသုံးမဝင်ဘူး"

အစတည်းက သူက ယွမ်လော့ဖုန်းကို အထင်မသေးမိပေ။ ယွမ်ယိ၏ စွမ်းအားကို မျက်မြင်တွေ့ပြီးတည်း မည်သူမှ ယွမ်လော့ဖုန်းကို အထင်မသေးရဲကြပေ။ သူမ၏ သက်တော်စောင့်က အရည်အချင်း ရှိလျှင် သူမ၏ စွမ်းအားက သက်တော်စောင့်ထက် သာလွန်လိမ့်မည်။

"ဒီကျောက်စိမ်း မြွေမြက်က ရှင်တို့အတွက် အသုံးမဝင်ပေမဲ့ ကျွန်မအတွက်တော့ အရမ်းကို အသုံးဝင်တယ်"

မြွေမြက်ကြောင့် သူမ စိတ်ချမ်းသာနေ၍ ချီရှောင်မေးသည့် မေးခွန်းကို ပျော်ရွှင်စွာ ပြန်ဖြေလိုက်သည်။

သူမ ပြန်ဖြေလိုက်သည့် အဖြေကြောင့် ချီရှောင်၏ စိတ်ထဲ မေးခွန်းပေါင်းများစွာ ပေါ်လာပြီး နားလည်ရ ခက်ခဲနေသည်။

ယွမ်လော့ဖုန်းက လမ်းခရီးစဉ် တစ်လျှောက်လုံး ဆေးပင်အားလုံးကို ရိတ်သိမ်းသွား၍ တခြားသူများအတွက် ဘာဆိုဘာမှ မကျန်ရစ်ခဲ့ပေ။

ရတနာပစ္စည်း မဆိုထားနှင့် ဆေးပင်ရိုးတံလေးကိုပင် မမြင်ရ၍ နောက်မှ လိုက်လာသည့် ဂိုဏ်းအားလုံး မျက်နှာ သုန်မှုန်နေသည်။ တရားခံ မည်သူလဲ တွေးနေစရာပင် မလိုအပ်၊ ယွမ်လော့ဖုန်းက အားလုံးကို ခူးဆွတ်သွားမှန်း သူတို့ သိနေသည်။

သို့သော်လည်း အားလုံးက ယွမ်ယိ နှင့် ကောင်းကင်သိန်းငှက်ကို ကြောက်လန့်နေ၍ ယွမ်လော့ဖုန်းကို ပြဿနာ မရှာရဲကြပေ။ သူမကို ကျိန်ဆဲနေရုံမှ အပ သူတို့ လုပ်နိုင်သည့် ကိစ္စ မရှိ။

"ကောင်မ ယုတ်မာလွန်းတယ်။ ငါတို့အတွက် ဆေးပင်တစ်ပင်တောင် မချန်ထားဘူး"

"ငါတို့ ဂိုဏ်းက ထိပ်သီး သိုင်းပညာရှင်အားလုံး ရောက်လာရင် လေကြီးမိုးကြီး ပြောရဲလား ကြည့်ရသေးတာပေါ့"

သူတို့အားလုံး၏ မကျေမနပ် ရေရွတ်သံများကို ကြားသော်လည်း ဆုကျင့်နှုတ်ဆိတ်နေမိသည်။ သူလည်း သူ့ညီဘက် လှည့်ကာ မဲ့ပြုံး ပြုံးလိုက်သည်။

"ညီလေး။ သူမ ခူးသွားတဲ့ ဆေးပင်အားလုံးကို မှတ်မိလား"

"မြွေမြက်ကို ပြောချင်တာလား"

ဆုလော်ချန်း၏ မျက်ဝန်းက အရောင်တောက်သွားသည်။

"ဟုတ်တယ်"

ဆုကျင့် ခေါင်းညိတ်လိုက်သည်။

"ငါတို့က သမားတော် မဟုတ်ပေမဲ့ ဆေးစာအုပ်တွေတော့ ဖတ်ဖူးပါတယ်။ ကျောက်စိမ်းမြွေမြက်က ငါတို့အဆင့်အတွက် အသုံးမဝင်ဘူးလေ၊ ဒါပေမဲ့ အဲဒီမိန်းမက သူ့အတွက် အကျိုးရှိတယ်လို့ တထစ်ချ ပြောသွားတယ်"

ဆုကျွင့်၏မျက်နှာပေါ်တွင် လှောင်ပြုံးလေး ပေါ်လွင်နေသည်။

"ဒါကြောင့် အဲဒီမိန်းမရဲ့ စိတ်ဝိညာဉ် စွမ်းအားက နိမ့်ကျလောက်တယ်၊
ကောင်းကင်ဘုံ အဆင့်အောက်လောက် ရှိမယ်"

"ထို"

ဆုလော်ချန်း ရေသီးသွားသည်။

"အစ်ကိုကြီး ကျွန်တော့်ကို ပြောင်နေတာလား။ ဟိုမိန်းမယုတ်က နတ်
ဘုရားအဆင့်။ သူတော်စင် အဆင့် မရောက်နိုင်တော့တဲ့ ကောင်းကင်ဘုံ
အဆင့်အောက် ရောက်နေတဲ့ ကျင့်ကြံသူလား"

အပိုင်း(၁၄၇၉)
အားလုံး ငါ့ဟာ (၄)

ယွမ်လော့ဖုန်း နေထိုင်ခဲ့သည့် လုံရှောင်ကုန်းမြေစုတွင် ကောင်းကင်ဘုံ အဆင့် ကျင့်ကြံသူများက စွမ်းအားမြင့်မား သူဖြစ်ပြီး လုံရှောင်ကုန်းမြေစု တွင် စွမ်းအားအမြင့်မားဆုံး ကျင့်ကြံသူက နတ်ဘုရားအဆင့် ကျင့်ကြံသူ ဖြစ်လေ၏။

သို့သော်လည်း ...ဤနေရာက ပါရမီရှင် ပေါများသည့် ခုနစ်ပြည်ထောင် ကုန်းမြေစု ဖြစ်နေ၍ ထိပ်သီးသိုင်းပညာရှင် များစွာ စုဝေးနေသည်။ ကောင်းကင်ဘုံအဆင့် ကျင့်ကြံသူက အနိမ့်ကျဆုံး ဖြစ်တည်မှုမျိုး ဖြစ်သည်။ ဂိုဏ်းကြီးများ၏ အစေခံမိန်းကလေး၊ အစေခံ အမျိုးသားများ ကိုယ်တိုင် ကောင်းကင်ဘုံအဆင့် ကျင့်ကြံသူ ဖြစ်နေသည်။

"ကျောက်စိမ်းမြွေမြက်က ကောင်းကင်ဘုံအဆင့် ကျင့်ကြံသူများ အတွက် သာ အကျိုးသက်ရောက်မှု ရှိတယ်။ အဲဒီဆေးပင် နှစ်ကြာနေလည်း ငါတို့ အတွက် အကျိုးသက်ရောက်မှု မရှိဘူး"

ဆုကျင့်က မျက်ခုံးလေးကို မသိမသာ တွန့်လိုက်သည်။

"ဒါကြောင့် အကြီးအကဲတွေက သူမရဲ့ သက်တော်စောင့်ကို တိုက်ခိုက်နေ တုန်း ငါတို့က ယွမ်လော့ဖုန်းကို အလွယ်တကူ သတ်လို့ရမယ်"

သို့သော်လည်း သူကိုယ်တိုင် မလုပ်ချင်

သက်တော်စောင့်၏ စွမ်းအားကို ရင်ဆိုင်ရလျှင် ကိုယ့်သေတွင်း ကိုယ်

တူးသည်နှင့် အတူတူပင် ဖြစ်နေသည်။ အန္တရာယ်များလွန်းသည့် အခြေအနေမျိုးကို တခြားသူ လက်ထဲအပ်ပြီး သူတို့က ယွမ်လော့ဖုန်းကို သာ စာရင်းရှင်းရလိမ့်မည်။

"အစ်ကိုကြီး"

ဆုလော်ချန်း အတော်လေး စိတ်ခုန်နေသည်။

"အဲဒီမိန်းမကို ချက်ချင်း မသတ်နဲ့ဦး၊ ကျွန်တော့်ကိုပေး၊ ငရဲထက် ဆိုးတဲ့ ဘဝလေး ပေးလိုက်ပြီးမှ သတ်ချင်လို့"

ဆုကျင့် ခနဲလိုက်ပြီး ခက်ထန်သော အမူအရာကို ပြသလိုက်သည်။

"အလွယ်လေး သေခွင့်ပေးပါ့မလား၊ နှိပ်စက်ဦးမှာ၊ မသေမရှင် ဖြစ်အောင်ကို နှိပ်စက်ရမယ်။ သူမလို ကောင်းကင်ဘုံအဆင့် ကျင့်ကြံသူက ငါ့ ဖြစ်တည်မှုကို နှောင့်ယှက်ရဲတယ်လား၊ ငါက သူတော်စင် ဘုရင်အဆင့် ရောက်နေတဲ့ ကျင့်ကြံသူလေ၊ သူမလို သုံးစားမရတဲ့ လူ့အမှိုက်က ငါ့ကို ယှဉ်လို့ ရပါ့မလား"

"အစ်ကိုကြီး"

ဆုလော်ချန်းက အရေးကြီးသည့် ကိစ္စကို စဉ်းစားမိ၍ စကားဆက် ပြောသည်။

"သူမဘေးနားက သက်တော်စောင့်က စွမ်းအားမြင့်လွန်းတယ်၊ သူမက နာမည်ကြီးတဲ့ ဂိုဏ်းက သခင်မလေး ဖြစ်နေဦးမယ်နော်"

"မဖြစ်နိုင်ပါဘူး။ ဝိညာဉ်စီရင်စုမှာ အင်အား အကြီးမားဆုံးဂိုဏ်းက ကျွင်းမိသားစုပဲ၊ ကျွင်းမိသားစု လင်းသခင်မလေးကို မြင်ဖူးပါတယ်။ ဟိုမိန်းမက ကျွင်းမိသားစုက မဟုတ်တာ သေချာတယ်"

ဆုကျင့် ဦးခေါင်းကို တွင်တွင်ခါလိုက်သည်။

"သူမမှာ ဖြူလောက်တဲ့ နောက်ခံရှိလဲ တစ်ယောက် မကျန်အောင် သတ်ပေးမယ်၊ ဒါမှ သူမရဲ့မိသားစုက သူတို့သခင်မလေးကို ဘယ်သူ သတ်လို့ သတ်မှန်း မသိမှာလေ"

တခြားသော ဂိုဏ်းသားများလည်း သူတို့နှင့်အတူတူ ခရီးဆက်လာ၍ ရန်စသည့် စကားမျိုး ပြောရဲခြင်း ဖြစ်သည်။

"လင်းသခင်မလေးကရော"

ဆုလော်ချန်းက တွေးတွေးဆဆဖြင့် မေးလိုက်သည်။

ဆုကျင့်၏မျက်နှာက ယုံကြည်မှု လွန်ကဲနေသည်။

"ရှောင်ပိုင်က ငါ့ကို ချစ်တယ်လေ၊ ငါ့ကို သစ္စာမဖောက်ဘူးလို့ ယုံကြည်ထားတယ် အခုအချိန်မှာ ဒေါသထွက်နေလို့သာ ငါ့ကို ကန့်လန့်တိုက်နေတာ"

သူတစ်ဦးတည်း လင်းလောပိုင်နှင့် ထိုက်တန်သည့် ယောက်ျား ဖြစ်ကြောင်း တွေးထားသည်။

ယွမ်လော့ဖုန်း ဖြတ်သွားသည့် နေရာတိုင်း သာမန်ဆေးပင်ပါ မကျန် အကုန်ခူးဆွတ်သွားသည်။ သူမအတွက် ဆေးပင်တိုင်းက တန်ဖိုးကြီးပြီး ကြွက်မျိုးနွယ်စု၏ ရိက္ခာ ဖြစ်နေ၍ အစားအသောက်ကို အလဟဿ အဖြစ် မခံနိုင်ပေ။

ထို့ကြောင့်လည်း သူမနောက်မှ လိုက်ပါလာသူများက ဆေးပင်တစ်ပင် တောင် မရလိုက်၍ သူမကို ပေါ်ပေါ်ထင်ထင် အတင်းတုပ်နေခြင်း ဖြစ်သည်။

"ဒါ... ဒါက ဝိညာဉ်သစ်သီး မလား"

ယွမ်လော့ဖုန်းက သူမ၏ ခြေလှမ်းများကို ရပ်တန့်လိုက်ပြီး ကြောင်တိ
ကြောင်တောင် ငေးကြည့်နေမိသည်။ သူမအကြည့်က နီမြန်းနေသော
ပွင့်ချပ်လေးအပေါ်သာ သက်ရောက်နေသည်။

ဝိညာဉ်သစ်သီးကို နီမြန်းသော ပွင့်ချပ်လေး နှစ်ချပ်က ခြံရံထားပြီး
ဝိညာဉ်သစ်သီးမှ ထွက်ပေါ်လာသော အော်ရာက သူတို့နှလုံးသားကို
ကတုန်ကရီ ဖြစ်စေသည်။

"နေဦး..."

ယွမ်လော့ဖုန်းက ရှေ့ဆက်တိုးချင်သော်လည်း တခြားအရာ ဝတ္ထု၏
တည်ရှိမှုကို ခံစားမိ၍ နောက်ပြန်ဆုတ် လိုက်သည်။ သူမလည်း ဝိညာဉ်
သစ်သီးကို ငေးမော ကြည့်ရှုလိုက်ပြီး ဘေးနားက အစိမ်းရောင်ရှိသော
ရှေးဟောင်း သစ်သီးကြီးကို တပြန်လှည့်ကြည့် လိုက်သည်။

ရှောင်မိက မျက်မှောင်ကြုတ်လိုက်ပြီး ယွမ်လော့ဖုန်းကို စိတ်ဝိညာဉ်
ဆက်သွယ်ရေးမှ တစ်ဆင့် စကားပြောလိုက်သည်။

"ဒါက အပျိုစင် မျိုးနွယ်စုရဲ့ သက်ရှိ သစ်ပင်ပါ။ ဒါပေမဲ့ ဒီနေရာမှာ ဘာ
အကြောင်းကြောင့် ရောက်နေလဲတော့ ကျွန်တော်လည်း မသိပါဘူး။"

"ကောလာဟလ သတင်းအရ သက်ရှိသစ်ပင်က သက်ရှည်သစ်သီး သီး
တယ် ကြားဖူးတယ်၊ အဲဒီ သစ်သီးကို စားလိုက်ရင် သက်တမ်းကို နှစ်တစ်
ရာ အထိ တိုးလို့ ရတယ်ကြားတယ်"

သက်ရှည်သစ်သီးက ဝိညာဉ်မြက် အရည်နှင့် ယှဉ်လိုက်လျှင် ခြားနားမှု
များစွာ ရှိသည်။ နှစ်တစ်ရာပြည့်တိုင်း သက်ရှည်သစ်သီးကို စားသုံးလျှင်
ဆိုးကျိုးမရှိနိုင်ပေ။ မြွေမြက်ကို အရည်စစ်ထုတ်ထားသည့် ဆေးရည်ကို
တော့ ဘဝတစ်သက်တာလုံးတွင် တစ်ကြိမ်မျှသာ သောက်သုံးခွင့် ရှိသည်။
